

አብ ጉዳይ ሃገር ተግዛቢ ምዃን ነብሰ ምትላልዮ።

ሃገር ናይ ሓደ ሰብ ወይ ፖለቲካዊ ውድብ ናይ ብሕቲ ንብረት ኣይኮነትን። ሃገር ኣብ ትሕቲኣ ናይ ዝነበሩን ከም ልኡላዊት ሃገር ናይ ዘጽውዕዮ፡ ካብ ኩለ-መዳያዊ መጥቃዕቲ ተኻላኺሎም ናይ ዝዕቅብዎን ዘልምዕዎን ዜጋታትን ማሕበራዊ ክፍልታት ሓባራዊ ሃብቲያ። ናታቶም መግለጺት መንነትን ክብረትን ድማያ። ከምቲ ገዛ ዘይብሉ ሰብ ንገዛ ክራይ ገንዘቡ ጥራሕ ዘይኮነ ስምዒቱ እናኸፈለ ብስቓይ ዝነበር፡ ኣብ ጉዳዩን ጉዳይ ሃገሩን ብቐጥታን ብተዘዋዋን ዘይሳተፍ ዜጋ ወይ ሕብረተ-ሰብ ድማ፡ ኣብ ርሑቕ ስደት ከይዱ ተማሂሩ ተመራማሩ ሊቅ ይኹን፡ ነጊዱ ይኹን ኣውፊሩ ብገንዘብ ይሃብትም ምልኣት ዘለዎ ናይ ሕልና ቅሳነት ክህልዎ ኣይክእልንዮ። እናበልዕ እናሰተይ እናተዘናገዐ እንከሎ፡ ኩሉ ግዜ ብውሽጡ ዘሳቕዮ ናይ ሃገራዊ መንነትን ዋንነትን ሕቶ ኣለዎ። በዚ ከኣ ርእሰ ምትእምማን ዘይኮነ ናይ ነብሰ ትሕተት መንፈስ ኣለዎ።

ጥዑይ ኣእምሮ ሃልዩካ ናይ ሕልና ዕረፍቲ ምርካብን ዘይምርካብን ተራ ነገር ዘይኮነስ፡ ምስ ዕለታዊ መግቢ ምርካብን ዘይምርካብን ዝነጸጸ ስታ ዘለዎዮ። ከም ዝፍለጥ ኣብ ብዙሓት ሃገራት ዓለምና ብፍላይ ድማ ኣብ ምዕራባውያን ሃገራት ዜግነት ብወረቓት ይርከብዮ። ብወረቓት ትረኽቦ መንነት ግን ምስ ብትውልዲ ትረኽቦ ሃገራዊ መንነት ዝነጸጸ ኣይኮነን። ናይ ወረቓት መንነት ሕቶ እንጀራ ክምልስ ይኸእል ይኸውን። ኣብ ትነብረሉ ሃገር ከም ሰብ ምሉእ ርእሰ ምትእምማን ወኒንካ ከምቶም ሰብ ቤት ወይ ናይ ብሓቂ ዜጋታት ክትወዳደር ዘኸእለካ ግን ኣይኮነን።

ምክንያቱ እንተ ብውዲ ወይ ብግዲ ነቲ ናትካ ዋንነትካ ገዲፍካ ናብ ዘይናትካ ከይድካ ኣብ ሰናይ ምሕረት ሰቤት ወይ ዋናታት ወዲቕካ ዝተመጠወልካ ተቐቢልካ ክትሓድር ዝተቐበልካ ኢኻ። ብሓጺሩ ካብ ምሉእ ናይ ሃገራዊ መንነትን ፍቕርን ናብ ብሓውሲ ትካቦ ዝምጠወልካ መሰል ትወድቕ ስለ ዘለኻ፡ ኩሉ ግዜ ካብ እንታይ ይብሉኒ ይኹኑ ዝብል ስኽፍታ ነጻ ክትከውን ኣይትኸእልን። ንኣብነት ኣብ ፖለቲካዊ ምርጫ ማዕረቶም ናይ ትውልዲ ዜግነት ዘለዎም ተሰሪዑ ብነጻነት ዝወዳደርን ቅቡል ዝኸውን ስደተኛ የለን። ዓዱ ዝገደፈ ወይ ዓዲ ዘይብሉ፡ እቶም ዋናታት ዝፈቐድሉ ዝተደረተ መሰል ተቐቢሉን ኣኸቢሩን ናይ ምኻድን ምንባርን ዕድል ጥራሕዮ ዘለዎ።

ነዚ ሓቂዚ ኣብ ጸብጸብ ብምእታው፡ ኣብ ትሕቲ ዝኾነ ይኹን ኩነታት ናትካ ዘይምንጻቕ፡ ኣብ ዝኸድካ ኪድ ብናትካ ምግዳስ ምሕባን፣ ኣብ ህዝብኻን ሃገርኻን ጸገም እንከጋጥም ካብ ናይ ተግዛባይነትን እንታይ ገደብንን ልሙስን ተበላጽን ኣረኣእያ ርሒቕካ ብዓቕምኻ ኣለኹ ምባል የድሊ። ብስደት ትነብረሉ ሃገር፡ ሰብ ባህሊ፣ ቋንቋ፣ ታሪኽ፣ ሃይማኖት ኣለውዎ። ኣብዚ ንስኻ ናትካ ሓዊስካ ብምሉእ ማዕርነት ዘይኮነ ኣብቲ ናቶም ባህሊ፣ ቋንቋ፣ ታሪኽ ክትነበር ግዱድ ኢኻ። ኣብ ሕገ-መንግስትኹም ወይ ሃገራዊ ቅዋምኩም ናተይ ብሄራዊ፣ ሃይማኖታዊ፣ ታሪኻዊ፣ ባህላዊ፣ ቋንቋዊ ኮታ ንመንነተይ ዝገልጽ ዓንቀጽ ኣስፍሩለይ ኢልካ ክትማነት ዘኸእለካ ድፍረት ኮነ ሕጋዊ ተቐባልነት የብልካን። ስለምንታይሲ ናትካ ገዲፍካ ናብ ዘይናትካ ዝተጸጋዕካ ስደተኛ ኢኻ። ናትካ ገዲፍካ ናብ ዘይናትካ ዝተጸንበርካ ናይ መሰል ምልኣት ዘይብልካ ሰብኣዊ ፍጡር ኢኻ።

እቶም ናይ ወረቓት ዜይግነት ዝለገሱ ቁጠባዊ ቅልውላው እንጋጥሞም፡ ወይ ጸጥታዊ ሓደጋ እንከጸላልዎም ቀዳምነት ንድሕነት ናይ መን ከም ዝግደሱ፡ ኣብ ልዕሊ መን ተጽዕኖ ከም ዝገብሩ ዝተፈላለዩ መንግስታት ኣብ ባይታ እንታይ ከም ዝገብሩ ምክትታል ሓጋዚዮ። ፕረዚደንት ኣመሪካ ዶናልድ ትራምፕ ኣብ እዋን ምረጽኒ ዝገቡትሱሉ ዝነበረ፡ ምስተመርጸ ዝወሰደ ስጉምትን ድማ " ንለባም ኣምተሉ ኣበይ ከይስሕቶ፡ ንዓኻ ኸ ደርጓሓሉ ኣበይ ከይፈልጦ" ከም ዝበሃል ኣነ መንዮ ዝብል ሕቶ ከተልዕ ናብ ናትካ ተገዳስነት ክትገብርን ዝድኽ ብሩህ መልእኽቲዮ። ስለዚ ኣብ ዝኸድካ ካይድካ ኮሪዕካ ክትነበር እንተደኣ ኮይንካ፡ ኣመት ህዝብኻ።

ሃገርካ፣ ባህልካ፣ ቋንቋ፣ ታሪኽካ ምግባር ብዝኾነ ምክንያት ክትሃድመሉ ዘይትክእል ምስ ህይወት ዝተሓሳሰረ መንነታዊ ዋኒን ምኅኑ ምርዳእ ጽቡቕዮ።

አብዚ መድረኽዚ፣ ገለ ደለይቲ ደሞክራሲያዊ ለውጢ ኣይነፍዑን ቀሊጢፎም ዓወት ኣይተጎናጸፉን ካብ ዝብል፣ ገለ ድማ ዝተነግሮም ሓቂ ምውሓጥ ኣብይዎም፡ ንእንኮ ሰባዊ ስርዓት ክረርው፡ በትሪ መለኽቲ ገይሮም ንደሞክራሲያውያን ክሃርሙ፡ ገንዘብን ጥሪትን ንጹሃት ክዘምቱን ከዝምቱን ጸኒሖም፡ ሓቂ ከም ዘንድድ ብኢዱ ፊቲኑ ከም ዝርዳእ ህጻን ድሕሪ ርብዓ ዘመን ካብ ተግባር ተማሂሮም ልቦና ክገዝኡ ዝጀመሩን ካብ መሳርዒ ጸላኢ ተፋቲሕና ዝብሉ ወገናት፡ ህዝቢ ይብተን ኣሎ። ሃገር ትጠፍእ ኣላ። እቶም ተቓዋሚቲ ኢና ዝብሉ ከኣ ደኻዎም። ነቲ መንግስቲ ሃሪሞም ለውጢ ከምጽኡ ኣይከኣሉን። ገለ እንተገበሩ ኢልና ተጸቢናዮም። ትጽቢትና ግን ሓፋ ኮይኑ በኒኑ። ዘረባ ጥራሕ ኮይኖም። ስለዚ ንሕና ኣብ ደሞክራሲ ዘለዎ ሃገር ሰፊርና ኣለና። ንሰርሕን ሃብቲ ነዋህልልን ኣለና። ኣብ ኤርትራ ንዘለው ስድራ ቤትና ንሕግዚ ኣለና። ጉዳይ ህዝቢ ጉዳይ ሃገር እንተቐዶ ቀዶ እንተዘይቀዶ ሕንግጦ ዓይነት ምርጫ ወሲዶም ኣብ ናይ ተዓዛብንርት ቦታ ኮይኖም ኢዶም ከይሓወሱ ንኻልኣት ክግምግሙ፡ ከነኣእሱ፡ ከምዚ እንተዝኾውን ከምዚ እንተዝገብሩ እናበሉ ክወራዘዩ እንክትሰም ትግረም።

እንታይዮም ዝብሉ ዘለው? ነገራት ከመይዮም ዝርድእዎ? እዛ ሃገር ናይ ውልቀ ሰባትን ውድባት ጥራሕ ድያ? ናይ ሓባር ምኅና ከመይ ክርድኡ ኣይከኣሉን? መንቀሊኡ ዘቤታዊ ይኹን ግዳማዊ ብደረጃ ሃገር ዝኸሰት ህዝባዊ ጸገም፣ ገንዘብካ፣ ጉልበትካ፣ ፍልጠትካ፣ ህይወትካ ኣሰሚርካ ትምክቶን ትስዕሮንምበር ስለምንታይ በዓል እከለ ይግበርዎ ይበሃል? እቶም በዓል እከለ ካብቲ ካልእ እንታይ ሓለፉ ኣለዎም? እንታይ ፍሉይ ግዴታኸ ኣለዎም? ኣብ ክንዲ ኣጀኹም ኢልካ ምትብባዕ ጸግዕኻ ሒዝካ ምርጋም ወይ ምግምጋም ምስ ምስ ምንታይ ይቐጽር? እዚ ካብ ፖለቲካዊ ንቕሓትን ብሱል ልቦናን ዝነቐል ኣተሓሳስባ ኣይኮነን። ናቱ ኣጥፊኡ ኣብ ዘይናቱ ክነብር ዝረዓመ ቅሉዕ ነብሰ ምትላልዮ። ስለዚ ወንጌቲ እዚ በለጻዊ ኣረኣኢያ ንካልእ ዘይኮነ ገዛእ ርእሶም የታልሉ ከም ዘለው ተረዲኦም ዳግመ ርእይቶ ክገብሩን ሃገራዊ ግቡኦም ከበርክቱን እዋኑ ጽባሕ ድሕሪ ጽባሕ ዘይኮነ ሎሚዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 09-10-2017